

పూర్ణాహుతి

“వీల్లేదు పొమ్మంటూ వుంటే వినక శనిలా వెంటబడ్డావేమిటి? చెప్పేది నీక్కాదూ? ఇవాళ అవకాశం లేదంటే వినిపించుకోవేం? వొదులు సైకిలు... అవతల నాకు వేళమించి పోతున్నది” అంటూ కసిరికొట్టాడు పేరిశాస్త్రి.

నేను దిగాలుపడి నిలబడిపోయాను. పేరిశాస్త్రి మరుక్షణంలో సైకిలుమీద రివ్వున వెళ్లిపోయాడు.

ఎండ చిటచిటలాడుతున్నది. తెల్లవారగానే కొరువులు తిప్పుతూ ఉదయిస్తున్నాడు సూర్యుడు. గాలి అంతా సాయంకాలం వరకూ ఎక్కడ దాక్కుంటుందో మరి పొద్దుగూకే వరకూ ఆకయినా కదలదు.

“ఉస్సుర”ని నిట్టూరుస్తూ వెళ్లి గుడి అరుగుమీద మామూలుగానే పై పంచె పరచుకుని పడుకున్నాను. పైనించి కొద్దిగా నీడ పడుతున్నది. నాలుగయిదు పిచ్చుకలు రొదచేస్తూ అటూ ఇటూ ఎగురుతూ ఆడుకుంటున్నాయి. గుడిముందు కిళ్లీకొట్టు దగ్గర పదేళ్ల కుర్రాడు ఆగి సోడా తాగుతున్నాడు పాపం. నెల రోజుల క్రితం ఆ పసివాడి తండ్రి అప్పటివరకూ రాయిలా ఆరోగ్యంగా ఉండేవాడు. హఠాత్తుగా చచ్చిపోయాడు. కుర్రవాడు చిన్నవాడు కావడం వల్ల ఉత్తరక్రియలు చేసేందుకు వీల్లేకపోయింది. అప్పుడు నా మీద కర్తవ్యం పెట్టి అన్ని పనులూ ముగించాడు పేరిశాస్త్రి. ఆ వ్యవహారంలో పాతిక రూపాయలకు పైగానే గిట్టాయి నాకు.

సరే ఇక ఈ పూటకు గతి ఏమిటి? ఎప్పుడో నిన్న మధ్యాహ్నం అనగా భోజనం చేశాను... ఆయనెవరో లేబర్ ఇన్ స్పెక్టరుగారు అయిదారు రోజులుగా గ్రహ శాంతికి పూజలు చేయించాడు. నిన్ననే పూర్ణాహుతి. వారికి గ్రహబలం చాలటం లేదనీ, అందువల్ల రావలసిన గొప్ప అవకాశాలు రావటం లేదనీ, ఆ పేరిశాస్త్రి ప్రేరేపించి వుంటాడు. వారిచేత నవధాన్యాలు, రొఖ్ఖమూ దానం చేయించాడు. నిన్న పదకొండు గంటల వేళకు వెళ్లి వారి ఇంట్లో వరండాలో కూర్చున్నాను నేను. కార్యక్రమం అంతా అయ్యేసరికి దాదాపు రెండు గంటలయింది. ఈ పేరిశాస్త్రి దగ్గర ఉన్న లక్షణమే అది... ఇటువంటి వ్యవహారాలలో బాగా ఆలస్యం చేసి, క్షుణ్ణంగా సాంగోపాంగంగా కార్యక్రమం జరిపించినట్లు ఎదుటివారికి అభిప్రాయం కలిగిస్తాడు. అమ్మో! పేరిశాస్త్రి అంటే సామాన్యుడా మరి... కోడిగుడ్డు చేతికి ఇస్తే వెంట్రుకలు లాగగలిగిన ప్రతిభాశాలి.

నాకు తలుచుకుంటే నవ్వు వచ్చింది. నిన్న నవధాన్యాలూ దానం పట్టేటప్పుడు గోధుమల దగ్గర గొడవ వచ్చిపడింది. గోధుమలు బజారులో దొరకడం లేదు కదూ, అందువల్ల పేరిశాస్త్రి,

నరసింహమూ “నేనంటే నేన”ని పోటీపడ్డారు. నేను ఊరుకుంటే బాగుండిపోయేది. ఎన్నడూ పల్లెత్తి మాట్లాడని వాణ్ణి, అదేమిటో, నిన్న కల్పించుకుని ఏదేదో వాగేశాను. పేరిశాస్త్రి మొహం చూడాలి అప్పుడు... గుడ్లు పెద్దవి చేసుకుని ఉరిమి చూస్తూ “నీకెందుకోయ్? నోరుమూసుకుని పడుండక. అందరూ మాట్లాడేవాళ్లే... పెద్దా చిన్నా ఏమీలేదు...” అంటూ సాగదీసుకున్నాడు. నాకు, చెప్పొద్దూ, భయం వేసింది కూడా. తర్వాత నా వంతు వచ్చింది. నేను శని దానమూ, మృత్యుంజయ దానమూ గ్రహించవలసి వచ్చింది. ఆ విషయంలో నాకు పోటీ అన్నది లేదు. ఇప్పుడే కాదు. ఏడెనిమిది సంవత్సరాలనుంచీ ఈ చిన్న బస్తీలో ఈ దానాలు పట్టేందుకు నేను తప్ప మరెవరూ లేరు. రాగానే పై పంచె దులిపి భుజాన వేసుకుని వెళ్లి కూర్చున్నాను. ఆ దంపతులిద్దరూ నా కాళ్లు కడిగి ముందు శని దానం యిచ్చారు. కాసిని బియ్యమూ, తిలలూ, రూపాయి బిళ్లా... ఒక విస్తరిలో ఉంచి దానం యిచ్చారు. నేనది గ్రహిస్తూ మనసులో ‘బాబూ, మీరు పిల్లాపాపలతో వర్ధిల్లాలి. మీకు సకల సంపదలూ సమకూరాలి. శని మీకు అడ్డం రాదు. శని తాలూకు వక్రదృష్టి ఏమైనా ఉంటే, ఇదిగో ఈ దానంతో నాకు సంక్రమిస్తుంది... దాన్ని నేను నెత్తిన వేసుకుంటాను’ అనుకున్నాను. తర్వాత వెంటనే మృత్యుంజయ దానం యిచ్చారు. కాసిని బియ్యమూ, ఇంత పత్తి, నూనెలో ముంచి తీసిన ఒక ఇనుప మేకూ, రూపాయి నాణెం... నేను ఆ దానం గ్రహిస్తూ మళ్లీ ‘రానివ్వండి బాబూ! మీ కుటుంబంలో ఎవరికైనా అపమృత్యువు రాసిపెట్టి ఉంటే, ఇదిగో ఈ దానం ద్వారా దాన్ని నాకు సంక్రమింప జెయ్యండి. మీరు సుఖంగా ఉంటారు...’ అనుకున్నాను. ఆ తర్వాత కాస్సేపటికి బియ్యం మూటగట్టుకుని ఓ పక్కన వరండాలో కూర్చున్నాను. పేరిశాస్త్రి మనసులో వుంచుకున్నట్టున్నాడు. లేకపోతే ఇవాళ చిటపటలేమిటి! అయినా నా నెత్తిన శని కూర్చుని అలా వాగించినట్టున్నాడు. పేరిశాస్త్రితో విరోధం తెచ్చుకుంటే రోజులు గడవడం కష్టమే...

నేను ప్రకృతి తిరిగి పడుకున్నాను. గుడి ముందుగా సినిమా బండి పోతున్నది. డప్పులూ, కేకలూ గందరగోళం... మళ్లీ కాసేపట్లో అంతా సద్దుమణిగింది... యథాప్రకారం పిచ్చుకలు మాత్రం రొదచేస్తున్నాయి. ఎదురుగా మందుల కొట్లో ఒక ఆడమనిషి ఏవో మందులు కొంటున్నది. ఆమెను వెనుకనించీ చూసి గంగి అనుకొన్నాను. తీరా చూస్తే కాదు. నేను మళ్లీ వెల్లకిలా పడుకుని గుండెలమీద చేతులుంచుకున్నాను. గంగి రూపం గుర్తుకు వచ్చింది. మనిషి కారునలుపు. అయితేనేం? ఆ బిగువూ, పొంకమూ, నవ్వు, మాటా సామాన్యమైనవా? చూపులతో ఎదుటివారిని మంత్రించగల జాణ. ఎంత నేర్పరి కాకపోతే తీపికల్లు షాపు పేరుతో లోపల సారా వ్యాపారం సాగించగలదు. నిన్న రాత్రి బాగా పొద్దుపోయిన తరవాత నేను వెళ్లి బియ్యం మూటా, రెండు రూపాయి బిళ్లలూ అందించగానే నవ్వి “ఏం బాపనయ్యా! ఎందుకిట్టా నీ కష్టార్జితం తెచ్చి పోస్తావు. నేను నీకేం ఇవ్వగలను చెప్పు... నువ్వు ఎందుకూ తెగించలేనోడివి. ఒక గ్లాసుడు మందు రుచి సూడవయ్యా అంటే ఆలోచనలో పడతావు. పోనీ నేను వొండి

పెడతాను సక్కగా తినవయ్యా అంటే పారిపోతావు...” అంటూనే బియ్యం మూట అందుకుని అవతల ఉంచి, రూపాయి బిళ్లలను రెంటినీ బొడ్డో దోపుకుని వొళ్లు విరుచుకున్నది. ఆ విరుచుకోవటంలో పైట పూర్తిగా జారిపోవటంతో నాలో నెత్తురు మరిగినట్టయింది. నాకు చిన్నప్పుడు పాఠశాలలో మనుచరిత్ర పాఠం చెప్పారు. అందులో నాకు “ప్రాంచదూషణ బాహుమూల రుచితో పాలిండ్లు పొంగార...” అనేది తప్ప మరో అక్షరం గూడా గుర్తులేదు. గంగి వొళ్లు విరుచుకున్నప్పుడు అకస్మాత్తుగా ఆ పాదం గుర్తుకొచ్చింది. అంతలోనే ఏమీ మాట్లాడకుండా తల వంచుకుని వచ్చేశాను.

అదంతా సరేనయ్యా, ఇప్పుడెలా? పొద్దెక్కింది. ఇంతవరకూ గిరాకీ తగల్లేదు. ఈ వరస జూస్తే ఇవాళ పస్తుండక తప్పేట్టు లేదు. అందుకే పెద్దలు ‘దాచుకో, దాచుకో’ అని గోలపెడుతూ ఉంటారు. కానీ నా సంపాదన నిలిచేది కాదే... ఈ భూ ప్రపంచంలో శనిదానాలు పట్టి, మృత్యుంజయ దానాలు పట్టి, పీనుగులను మోసీ పైసా అయినా వెనక వేసిన వాడెవడైనా ఉన్నాడా? లెక్కకు ఒక్కడు కూడా ఉండడు. కావలిస్తే పందెం కడతాను. ఆ డబ్బే అటువంటిది. కనబడీ కనబడదు. అంతలోనే ఎటో ఎగిరిపోతుంది. మళ్లీ నేనూ, నా అవతారమూ తయారు.

గడ్డంకింద చేయి ఆనించుకుని ఎదురుగా చూస్తూ పడుకున్నాను. ఏడెనిమిదేళ్ల కిందట నేనెలా ఉండేవాడినో గుర్తు చేసుకుందామని ఎన్నోసార్లు ప్రయత్నించాను. అప్పుడు నా వొంటి రంగు చామనచాయ అని బాగా గుర్తు. కళ్లలో ఒక చక్కని వెలుగు ఉండేది. మనసులో హుషారు ఉండేది. ఇప్పటిలా కళ్లకింద నల్లని మచ్చలు లేవు అప్పుడు. కళ్లలో వెలుగు సరేసరి... ఈ దానాలు గ్రహించటం ప్రారంభించిన మొదటి సంవత్సరంలోనే అంతరించిపోయింది. ఇప్పుడు ఒంటిరంగు నలుపు కూడా కాదు. అదొక చిత్రమైన రంగు. అప్పుడప్పుడు నావంక నేను చూచుకొని ఆశ్చర్యపోతూ ఉంటాను. పచ్చని కట్టెను బాగా కాలిస్తే వచ్చే రంగు అది...

ఈ పేరిశాస్త్రి తరహా నాకు అంతుబట్టటం లేదు. నా మీద బాగా కోపగించు కున్నట్టున్నాడు. అలా కసురుతూ ఇంతకుముందెన్నడూ మాట్లాడలేదు. అయినా నాది పొరపాటే... గోధుమలు నరసింహం తీసుకున్నా, పేరిశాస్త్రి తీసుకున్నా నిజానికి నాకు ఒకటే. నోట్లో శనిదేవత వేంచేసి ఉండి నా చేత అలా మాట్లాడించినట్లున్నది. లేకపోతే ఎన్నడూ ఏ విషయంలోనూ కలుగచేసుకోని వాణ్ణి నిన్న ఎందుకు అలా వాగినట్లు? ఇంతకుముందు ఎన్ని చిత్రాలు చూడలేదుగనక? చీకటిమాటున ఆ రామమూర్తి తలగుడ్డ చుట్టుకుని చాటుగా నడిచి వెళ్లి తీపికల్లు షాపులో పక్కగా నిలబడి సారా తాగిన సంగతి నాకు తెలీదూ? ఆ విశ్వనాథం మారుమూల సందులో గంగి చెయ్యి పట్టుకుని సరసాలాడుతుండగా చూడలేదూ నేను. అంతెందుకు ఆ పేరిశాస్త్రి అప్పుడప్పుడు తెల్లవారుఝామున ఇడ్డీలు తెప్పించుకుని తింటాడన్న విషయం నాకు తెలియనిదా? ఆ వెంకటేశం మాటిమాటికీ చాటుకుపోయి బీడీ దమ్ములు కొట్టటం నేనెన్నెసార్లు చూడలేదు?... ఇవన్నీ నిజానికి నాకెందుకు? నిజంగానే శని నాచేత అలా వాగించాడు. అట్లా మాట్లాడి ఉండవలసింది కాదు.

అయిందా, ఈ పూట భోజనం సంగతి ఏమిటి? ఈ పిచ్చుకలు ఎక్కడినుంచో వడ్ల గింజలు తెచ్చుకుని తింటున్నాయి. నేను కళ్లార్పకుండా అటే చూస్తూ పడుకున్నాను. పెద్ద పిచ్చుక ఉండి ఉండి ఎగిరివెళ్లి ఒక్కొక్క గింజనే నోట కరుచుకు వస్తున్నది. చిన్న పిచ్చుకలు బుల్లి నోళ్లు తెరిచి అందుకుంటున్నాయి. గోడమీద పెద్ద బల్లి నిశ్చలంగా ఉంది. తన పరిసరాల్లోకి ఏ చిన్న కీటకం వచ్చినా అది దొంగలా కదిలి, మెరుపులా మీదపడి గుటుక్కున మింగుతుంది.

చురుకైన ఎండ నా కళ్లమీద పడుతున్నది. నేను చటుక్కున కళ్లు మూసుకున్నాను. అయినా ఆ ఎండలోని వేడిమి, చురుకూ తెలుస్తూనే ఉన్నాయి. మళ్లీ కళ్లు తెరిచి పక్కనే ఎవరో పోతూ ఉంటే టైము అడిగి తెలుసుకున్నాను. పదకొండు గంటలు దాటింది. నాకు కళ్లు మూతలు పడుతున్నాయి. నిద్ర వస్తున్నది. అదీ మంచిదే, రేపు తెలవారే వరకూ ఇలా మెలకువరాని నిద్రపడితే బాగుండిపోను. రేపు ఒక ఆఫీసరు గారి ఇంట్లో పూర్ణాహుతి ఉంది. శేరుకు తక్కువ కాకుండా బియ్యమూ, రెండు రూపాయ బిళ్లలూ, భోజనమూ... అంతవరకూ పస్తు తప్పేట్లు లేదు. అయినా ఇది మనకు లెక్కా? ఇంతకుముందు ఎన్నిసార్లు పస్తుండలేదు కనుక?

మెలకువ వచ్చేసరికి పొద్దుగూకుతున్నది. నేను చివాలన లేచి కూర్చున్నాను. ఆవులింత వచ్చింది. ఆవులించి చిటికె వేసి పైపంచె తీసి దులిపి భుజాన వేసుకుని గుడిమెట్లు దిగి వీధిలోకి వచ్చాను.

చల్లగాలి మళ్లింది. సముద్రం మీదినుంచి ఆ గాలి హాయిగా వీస్తున్నది. సూర్యుడు అస్తమిస్తున్నాడు. నేనది చూసి “అయ్యా! మళ్లీ త్వరగా ఉదయించండి మహానుభావా!” అనుకున్నాను.

తర్వాత నెమ్మదిగా నడిచి కాలువకు వెళ్లాను. నీళ్లలోకి రెండు అడుగులు వేసి కదలకుండా నిలబడి ఆకాశం వంక చూశాను. అస్తమిస్తున్న సూర్యుడి కాంతులు ప్రసరించి నీటి ఉపరితలం ఎర్రని కాయితంలా కనిపిస్తున్నది. కాలువ ఒడ్డున చెట్టు కొమ్మలలో పక్షులు కాకిగోల చేస్తున్నాయి. నా చుట్టూ నీళ్లు కుదుటబడగానే నేను వంగి నా ప్రతిబింబం చూసుకున్నాను. గడ్డం బాగా పెరిగి ఉంది. అంతే చూశాను. తర్వాత నా ప్రతిబింబం వంక నిశ్చలంగా చూసేందుకు భయపడి నీళ్లను కలచివేస్తూ మరికొంచెం లోతుకు వెళ్లాను. చల్లని నీళ్లు తగలగానే శరీరానికి హాయి అనిపించింది. చీకటి పడేవరకూ స్నానం చేశాను.

తర్వాత పైపంచెతో ఒళ్లంతా తుడుచుకుని కాలువ గట్టునే చాలాసేపు కూర్చున్నాను. నేను లేచి నడక సాగించే సమయానికి బాగా పొద్దుపోయినట్టున్నది. ఎక్కడా ఏ అలికిడీ లేదు.

నేను నెమ్మదిగా నడిచి వస్తూ తీపికల్లు దుకాణం దగ్గర కాళ్లకు బంధాలు వేసినట్టు ఆగిపోయాను. గంగి వాకిట్లో నిలబడి ఉంది. ఉండి ఉండి ఒళ్లు విరుచుకుంటున్నది. నన్ను చూసి గుర్తుపట్టి చప్పట్లు చరిచి “బాపనయ్యా, ఒక్కసారిలా వచ్చిపోవయ్యా!” అన్నది. నేను అడుగులో అడుగు వేసుకుంటూ వెళ్లాను. హరికేన్ లాంతరు కాంతిలో గంగిని చూశాను.

ఆమె పలుచని తెల్లని చీర కట్టుకుని ఉంది. తెల్లని జాకెట్టు తొడుక్కొని ఉంది. పలుచని జాకెట్టులోనుంచి లోపలి బాడీ కనిపిస్తున్నది. నవ్వి నవ్వుడల్లా ఆమె తెల్లని పళ్లు కనిపిస్తున్నాయి.

ఆమె నవ్వుతూ “ఏం దొరా! స్నానం చేసి పోతుండావా యేంది? మొగం సూస్తే ఇయాళ తిండి తిన్నట్టు లేదే... నా వంట అయింది. పెడతాను తింటావా?” అని అడిగింది.

నేను లోపలికి అడుగువేసి తల అడ్డంగా ఊపి “ఊహూ! తినను... నువ్వు తిను... నేను ‘మమ’ అనుకుంటూ కూర్చుంటాను...” అన్నాను.

గంగి “ఏటో... నువ్వు మాట్లాడేది నా బుర్రకెక్కడు... పోనీ కాస్సేపు కూసో... ప్యాసంజర్లు బాగా పొద్దుకొనేగాని రారులే...” అంటూ తాను వెళ్లి పింగాణి కంచం తెచ్చుకుని వడ్డించుకుని తినడం ప్రారంభించింది. నేను ఉండి ఉండి అటువైపు చూస్తున్నాను. ఆమె ఏం తింటున్నదో?

ఉన్నట్టుండి గంగి నవ్వి “ఇన్నిసార్లు నాకు బియ్యం తెచ్చి యిచ్చావు. నాకాడ ఏమీ తీసుకోలేదు. గళాసు తాకలేదు? పొరపాటున నా చెయ్యి తగిలితే తేలు కుట్టినట్టు పారిపోయావు. ఇయాళ నా మాట ఇను... ఆకలిమీదున్నావు నాకు తెలుసు... ఈడ ఎవరూ లేరు... ఒక్క ముద్ద తిను... చేపల కూర తినొద్దులే పోనీ... వొట్టి ఉల్లిపాయ పచ్చడి... మా రుచిగా ఉందిలే” అన్నది.

నేను ఉలికిపడి లేచి ఇవతలికి వచ్చేశాను. వెనక నుంచి ఆమె గలగల నవ్వుడం చాలా దూరం వినిపించింది.

మరునాడు ఆ ఆఫీసరుగారి ఇంటికి వెళ్లాను. అది పెద్ద మేడ. వరండాలో జనాభా అంతా ఉన్నారు. లోపల పూర్ణాహుతి జరుగుతున్నది. పేరిశాస్త్రి చదువుతున్న మంత్రాలు పెద్దగా వినబడుతున్నాయి. గృహ యజమాని పెద్ద గిన్నెలోని నెయ్యిలో ఆకు ముంచి “స్వాహా” అన్నప్పుడల్లా హోమగుండంలో పోస్తున్నాడు.

నన్ను అక్కడ ఎవరూ పలుకరించలేదు. వరండాలో ఒక పక్కగా స్తంభాన్ని ఆనుకుని కూర్చున్నాను. విశ్వనాథం జందెంతో వీపు గోక్కుంటూ కూర్చుని ఉన్నాడు. నరసింహం గుమ్మంలో కూర్చుని పేరిశాస్త్రితో గొంతు కలుపుతున్నాడు. రామమూర్తి వగైరాలందరూ గోడకానుకుని నిమ్మకు నీరెత్తినట్టు ప్రశాంతంగా కూర్చుని ఉన్నారు.

నా చూపులు వారి ప్రక్కనే కూర్చుని ఉన్న వ్యక్తిమీద పడ్డాయి. అతనికి పాతిక ఏళ్లుంటాయి. నల్లగా ఉన్నాడు. గడ్డం మాసి ఉంది. నీరుకావి పంచె కట్టుకుని ఉన్నాడు. కళ్లు మూసుకుని కూర్చుని ఏదో ఆలోచిస్తున్నాడు.

నాకు ఏదో అనుమానం కలిగింది. అయినా దాన్ని గురించి ఎక్కువ ఆలోచించక పైకప్పు వంక చూస్తూ కూర్చున్నాను.

చాలాసేపు గడిచింది. పూర్ణాహుతి తంతు పూర్తయింది. వరసగా దానాలు ప్రారంభమైనాయి. విశ్వనాథం, నరసింహం, రామమూర్తి తదితరులు వెళ్లి దానాలు గ్రహించి తెచ్చుకుని మూటలు కట్టుకుని కూర్చున్నారు.

నేను అనుకున్నంతా అయింది. పేరిశాస్త్రి “రామేశం... తొందరగా రా...” అని కేక వేశాడు. ఆ కొత్త వ్యక్తి చివాలున లేచి లోపలకి వెళ్లాడు. నేనూ లేచి వెళ్లి చూశాను. అతడు వెళ్లి పళ్లెంలో కాళ్లు ఉంచి కూర్చున్నాడు. పాద ప్రక్షాళన జరుగబోతున్నది.

నేను పెద్దగా “పేరిశాస్త్రిగారూ! ఇది మీకు న్యాయం కాదు, నాకు మీరు మొన్ననే చెప్పారు...” అన్నాను.

పేరిశాస్త్రి నా వంక కళ్లు పెద్దవి చేసుకుని “న్యాయాన్యాయాలు నువ్వే చెప్పాలి నాకు... రేపటి నుంచి ట్యూషన్ ఇద్దువుగానిలే... ఇప్పుడు బయటికి నడు ముందు...” అన్నాడు.

నేను తెల్లబోయి తమాయించుకుని ఆ ఆఫీసరుగారితో “చూడండి బాబూ! నాకు ఈ పెద్దమనిషి మొన్ననే చెప్పాడు... ఇవాళేమో ఎవరో కొత్తవాణ్ణి తీసుకువచ్చి దానం యిప్పిస్తున్నాడు. తమరే విచారించండి” అన్నాను.

ఆయన చిరాకుగా పేరిశాస్త్రి వంక చూసి “ఏమిటండీ ఇది?” అని అడిగాడు. పేరిశాస్త్రి ఆ ప్రశ్నకు బదులు చెప్పకుండా “కానివ్వండమ్మా! ముందు మీరు పాద ప్రక్షాళన కానివ్వండి... అవతల ఆలస్యమవుతున్నది...” అంటూ తొందరపెట్టాడు. ఇక ఆఫీసరుగారు ఏమీ మాట్లాడ లేకపోయాడు. భార్య నీళ్లు పోయగా అతని కాళ్లు కడిగి నీళ్లు నెత్తిన చల్లుకుని యథావిధిగా దానం యిచ్చారు. నేనలా నిస్సహాయంగా నిలబడి చూస్తూ ఉండిపోయాను. బియ్యమూ, కాసిని తిలలూ... రూపాయి యిప్పించాడు పేరిశాస్త్రి. నాకు కడుపు మండిపోయింది. “ఇంత అన్యాయం చేస్తావా? నేను నీకేం ద్రోహం చేశాను!” అంటూ కేకలు పెట్టాను. కాని, ఏమీ లాభం లేకపోయింది. బియ్యమూ, పత్తి, ఇనుప మేకు, రూపాయి నాణెం, యథావిధిగా మృత్యుంజయ దానం కూడా అయిపోయింది.

“సరే, అయిందేదో అయింది... ఇక ఈ పూట కనీసం భోజనం పెట్టినా చాలు...” అనుకుంటూ స్తంభాన్ని ఆనుకుని కూర్చున్నాను. తర్వాత బియ్యం మూటగట్టుకుంటున్న ఆ కొత్త వ్యక్తి వంకనే చూశాను. నా కళ్లలో ఈర్ష్య, అసూయ, ద్వేషం అన్నీ అతనికి కనిపించి ఉండాలి. అందుకే ఒకసారి తప్ప మళ్లీ అతడు నా వంక కన్నెత్తి అయినా చూడలేదు.

నేను మనసులో “వీడెక్కడ దాపురించాడు రా బాబూ! ఈ క్షుద్ర దానాలు పట్టడం ఖర్మ ఏమిటి వీడికి? కొంచెం చదువుకున్నవాడిలా ఉన్నాడు కూడా” అనుకున్నాను.

అంతలోనే పేరిశాస్త్రి వరండాలోకి వచ్చి “నువ్వింకా ఇక్కడ ఎందుకు కూర్చున్నావు? పొమ్మంటే అర్థం కాదూ? శనిలా మొహం నువ్వునూ... ఫో ఫో...” అన్నాడు పెద్దగా.

నేను బాగా తగ్గిపోయి “పోనీ ఈ పూటకు భోజనం...” అంటున్నాను.

అతడంతలోనే తారాజువ్వలా లేచి “అదేమీ కుదరదు. ముందికొట్టుంచి ఫో నువ్వు” అని అరిచాడు.

“నేనంతటి ద్రోహం ఏం చేశాననీ!”

“అస్సలు మాట్లాడకు. నాకు మళ్ళీ కనిపించకు.”

నేను ఆఫీసరుగారి వంక దీనంగా చూశాను. పేరిశాస్త్రి అది అర్థం చేసుకుని “అయ్యా! మీరు నా మాట వినాలి. మీకు అనుభవం చాలదు. ఇటువంటి వాళ్లను రానిస్తే ఇక మీరు నెగ్గలేరు. ఈగల్లా ముసురుతారు. ప్రాణాలు తోడేస్తారు” అంటూ ఆయనను కంగారు పెట్టేశాడు. ఆయన ఏమీ మాట్లాడలేక కాబోలు లోపలికి వెళ్లిపోయాడు.

నేను పై పంచె భుజాన వేసుకుని “సరే... ఈ ఉసురు ఊరికే పోదులే. పేరిశాస్త్రి, ఒక బ్రాహ్మడి కడుపుమీద కొడితే ఊరికే పోతుందనుకుంటున్నావేమో! ఈ పాపం కట్టి కుడుపుతుంది. పిల్లాపాపా కలవాడివి చూసుకో” అంటూ నోటికి వచ్చినట్లల్లా తిడుతూ మెట్లు దిగాను. పేరిశాస్త్రి వెనకనుంచి పెద్దగా “నీ బ్రాహ్మణ్యం మండినట్లే వుంది. రాత్రిపూట కల్లు పాకలలో దూరేవాడివి... నువ్వు ఒక మనిషినని మాట్లాడుతున్నావే ఫో ఫో...” అన్నాడు.

నేను పెనంలా కాలుతున్న రోడ్డుమీద నడక సాగించాను. సూర్యుడు నడిమింట నిప్పులు చెరుగుతున్నాడు. గాలి లేదు. కడుపులో ఆకలి కూడా నిప్పులు చెరుగుతున్నది. వీధి మలుపు తిరుగుతూ ఉండగా కాలిలో ఏదో కస్సున గుచ్చుకున్నది. బాధతో మెలికలు తిరిగిపోతూ ఒక చేత్తో గోడను పట్టుకుని రెండో చేత్తో కాలిలో గుచ్చుకున్న వస్తువును లాగాను. పాత మేకు... బాగా తుప్పుపట్టి ఉన్నది. మేకుతోపాటుగా రక్తం బుస్సున పొంగి వచ్చింది. ఆ మేకును చేత్తో పట్టుకుని అలాగే కుంటుతూ నడిచి గుడి అరుగుమీద కూలబడి మళ్ళీ ఆ మేకు వంక చూశాను. ఇన్నాళ్లుగా నేను పట్టిన క్షుద్ర దానాలలో వచ్చిన లెక్కలేనన్ని ఇనుప మేకులు కళ్లముందు గిరున జల్లెడలా పరిభ్రమించడం ప్రారంభించాయి.

* * *

సాయంకాలం నిద్ర లేచేసరికి వొళ్లంతా నొప్పులుగా ఉంది. లేచి మెట్లు దిగి ఒక్క క్షణం నిలబడ్డాను. జ్వరం తగులుతుందేమోనని భయం వేసింది. నాకెన్నడూ ఇటీవల జ్వరం రాలేదు. జ్వరం అంటే నాకు భయం కూడా.

నేను రైలుగేటు దగ్గర ఒక బోర్డు చూశానెప్పుడో. ఏవేవో లేహ్యాల పేర్లు గోడ నిండా వ్రాసి ఉంటాయి. ఒక ముసలాయన కుర్చీలో నిశ్చలంగా కూర్చుని వుంటాడెప్పుడూ.

నేను నెమ్మదిగా నడిచి అక్కడికి వెళ్లాను. దోవ పొడుగునా మాటిమాటికీ వొళ్లు విరుచుకోవాలనిపించడం చిత్రంగా ఉంది.

గుమ్మంలో నిలబడి లోపలికి చూశాను. బల్ల వెనుక కుర్చీలో బొమ్మలా కదలకుండా కూర్చుని ఉన్నాడా ముసలాయన. నన్ను చూచి కూడా కదల లేదు. నేనే లోపలికి వెళ్లాను. అక్కడ యింక ఎవరూ లేరు. నేను వెళ్లి నిలబడగానే ఆయన నా వంక కళ్లు పెద్దవి చేసుకుని చూశాడు. ఆయన లావుపాటి కళ్లద్దాలను దారంతో చెవులకు కట్టుకుని ఉన్నాడు.

నేనాయనకు నమస్కారం చేసి “అయ్యా డాక్టరుగారూ! ఈ కాలిలో మేకు గుచ్చుకున్నది. తుప్పుపట్టిన మేకు...” అన్నాను.

ఆయన కొద్దిగా కదిలాడు. తర్వాత ఉన్నట్టుండి ఆశ్చర్యపోయాడు. నెమ్మదిగా “మేకు గుచ్చుకుందా? పైగా తుప్పుపట్టిన మేకా? అబ్బో చాలా ప్రమాదమేనే...” అంటూ మళ్ళీ ఆశ్చర్యం ప్రకటించాడు. తర్వాత లోపలికి చూస్తూ పెద్దగా “అమ్మాయ్! కాసిని వేణ్ణీళ్లు పట్టుకురా అమ్మా!” అని కేక వేశాడు. తర్వాత నా వంక తిరిగి ఏదో మందు పొట్లం విప్పుతూ మళ్ళీ “అబ్బో తుప్పుపట్టిన మేకు గుచ్చుకుంటే గొప్ప ప్రమాదమే... ముందు కాలు వాచి జ్వరం వస్తుంది. సెప్టిక్ అవుతుంది. తర్వాత కాలు తీసివేయవలసి వస్తుంది. ఆలస్యం చేస్తే మనిషి కూడా... ఉష్...” అంటూ చిలక ఎగిరిపోవటం అభినయించాడు.

లోపలి నుంచి వేణ్ణీళ్లు తెచ్చిందొక పిల్ల. ఆయన ఆ గ్లాసు అందుకుని తాను విప్పిన పొట్లం మందు నోట్లో వేసుకుని నీళ్లు తాగి మూతి తుడుచుకున్నాడు. ఆ మందూ, వేడినీళ్లూ నా కోసమేననుకున్న నేను దిగాలుపడి పోయాను. ఆయన కొద్ది క్షణాలు కళ్లు మూసుకుని తర్వాత నన్ను చూసి ఆశ్చర్యంతో “మీరింకా ఇక్కడే ఉన్నారా? పాత మేకు గుచ్చుకుంటే ప్రమాదం. సెప్టిక్ అవుతుందని చెప్పానుగా? ముందు ఫెళఫెళా జ్వరం వస్తుంది. తర్వాత కాలు వాచి...” ఆయన ఇంకా ఏం చెప్పబోయేవాడో గానీ హఠాత్తుగా లోపలి నుంచి ఒక యువతి వచ్చి ఆ ముసలాయనతో “నువ్వారుకో తాతయ్యా! అసలక్కడ ఎందుకు కూర్చున్నావు నువ్వు?... ఏమండీ మా నాన్నగారు ఊళ్లో లేరు. మళ్ళీ రండి. ఈయనకేమీ తెలియదు” అని చెప్పింది.

“రక్షించావు మా తల్లీ! నాలుగు కాలాలపాటు పచ్చగా వర్దిల్లు” అనుకుంటూ ఇవతలికి వచ్చాను.

గుడిముందు అరుగుమీద కూర్చున్నాను చాలాసేపు. వీధిలో రద్దీ ఎక్కువగా వుంది. ఆ రద్దీలోనే నేను ఒక వ్యక్తిని గుర్తుపట్టగలిగాను. ఒక్క ఉదుటున లేచి వెళ్లి అతని భుజం పట్టుకుని ఆపాను. అతడు నివ్వెరపోయి చూశాడు.

నేను కన్నార్పకుండా కొద్ది క్షణాలు అతని వంక చూసి “నీ పేరేమిటో?” అని అడిగాను.

“రామేశం...” అన్నాడతను.

నేను అతని కన్నులలోకి సూటిగా చూస్తూ ప్రారంభించాను. “బాబూ! నువ్వు చిన్నవాడివి. నీకు ఈ మతలబులు బొత్తిగా తెలియవు. పేరిశాస్త్రి నిన్ను అన్యాయంగా ఇందులోకి దింపాడు. చూస్తూ చూస్తూ, తెలిసి తెలిసి హాయిగా బ్రతకదలుచుకున్న వాడెవడూ ఈ దానాలు గ్రహించడు. ఇది సామాన్యమనుకుంటున్నావేమో? నా వంక చూడు. ఏడెనిమిదేళ్ల క్రిందట నేను నీకంటే బాగుండేవాణ్ణి. ఇప్పుడు చూడు ఎలా అయిపోయానో! ఇది ఎంత పాపకార్యమో చెప్పలేను. ఇది మనలను తినేస్తుంది. శని, మృత్యువు నెత్తినెక్కి కూర్చుంటాయి. క్షుద్రమైన బుద్ధులన్నీ మొదలవుతాయి. జూదం, తాగుదూ, వ్యభిచారం... అన్ని వ్యసనాలూ తగులుకుంటాయి. కళ్లలో కాంతి...”

ఇబ్బందిగా విని ఉన్నట్టుండి కదలి పోబోయాడు. నేనతన్ని వదలేదు. “కళ్లలో కాంతి నశించి గాజు బిళ్లలా తయారవుతాయి. నీ మీద నీకు అదుపు ఉండదు. శని నడిపించినట్లు నడుస్తావు. ఏమి మాట్లాడుతావో, ఏమి చేస్తావో నీకే తెలియదు. అన్నివిధాలా పతనమైపోతావు. ఆయినవాళ్లందరూ కాకుండా పోతారు. ఈ క్షుద్ర దానాలంటే ఏమనుకున్నావో...”

“నేను ప్రతి పూటా గాయత్రీ చేస్తాను” అన్నాడతను నెమ్మదిగా.

నేను పెద్దగా “శని, మృత్యువు అంటే అల్లాటప్పా అనుకున్నావేమో! వాటిముందు నీ గాయత్రీ బలాదూర్. పైగా నువ్వు ఇవాళ నా నోటిదగ్గర తిండి పడగొట్టుకు పోయావు. ఆ పాపంలో నీకూ భాగముంది. నాకు రెండు రోజుల నుండి తిండిలేదు” అని అరిచాను.

ఒక్క క్షణం తర్వాత “నీకు కావలసిన వారెవరైనా ఉన్నారా?” అని అడిగాను.

“ఒక తమ్ముడున్నాడు. చదువుకుంటున్నాడు. వాడికి ప్రతినెలా డబ్బు పంపాలి”.

“ఈ డబ్బు పంపుతావా? వాడిక చదివినట్టే. బతికి బట్టకట్టినట్టే”.

అతని కళ్లు ఎర్రబడ్డాయి. పెదవులు వణికాయి. “మా తమ్ముణ్ణేమీ అనొద్దు” అన్నాడు.

నేనింకా పెద్దగా “అంటాను. ఇంకా అంటాను. నా నోటి దగ్గర తిండి పడగొట్టుకు పోయావు. ఆ పాపం.... నిన్ను వొదలదు. ఈ దానాలు గ్రహించి తమ్ముణ్ణి చదివిద్దామను కుంటున్నావా? చిట్టితండ్రీ! నీ తమ్ముడు కూడా నీలాగే కట్టెలా నిర్ణీవంగా తయారై పాడు బుద్ధులు పుట్టి ఎందుకూ పనికిరాకుండా పోతాడు చూసుకో. నా సంగతంటావా? నాకీ ప్రపంచంలో ఎవరూ లేరు. ఇటువంటి దానాలు పట్టేవాళ్లకు ‘నా’ అనుకునేందుకు ఎవరూ మిగలరు, జాగ్రత్త” అన్నాను.

అతడు నన్ను మింగేసేలా చూశాడు కోపంతో. నిలువెల్లా కంపించిపోతూ పెదవులు కొరుక్కున్నాడు. తర్వాత నిస్సహాయంగా కదలి నెమ్మదిగా అడుగులు వేస్తూ వెళ్లిపోయాడు. నేను విజయగర్వంతో ఇంకా పెద్దగా “సాటి బ్రాహ్మణ్ణి ఉసురు పెట్టావు. అది ఊరికే పోదు సుమా! నీకు, నీ తమ్ముడికీ, నిన్ను నాకు పోటీగా తెచ్చి దించిన ఆ పేరిశాస్త్రికీ తగలక మానదు” అంటూ కేకలు పెట్టాను. అతడు మాటిమాటికీ వెనుదిరిగి చూస్తూ వెళ్లిపోయాడు.

నేను మళ్లీ గుడి అరుగుమీద కాలిమీద కాలు వేసుకుని దర్జాగా కూర్చున్నాను. మొదట్లో అతనితో అలా మాట్లాడగలిగినందుకు నాకు గర్వం కలిగింది. మరి కొద్దిసేపటి తర్వాత అంత నిర్దాక్షిణ్యంగా మాట్లాడి తప్పు చేశానేమో అనిపించింది. కాని, అంతలోనే “నాకివాళ తిండిలేకుండా పోలేదూ?” అనుకుని సర్దుకున్నాను. పొద్దుపోయిన తర్వాత అక్కడే మామూలు చోటనే నడుంవాలాను. అంతలోనే వొళ్లు నొప్పులనిపించింది. కండరాలన్నీ పిండేస్తున్నట్లు బాధ. పైగా తలనొప్పి... కాలిలో మేకు గుచ్చుకున్న చోట విపరీతమైన మంట. నేను అలాగే మూలుగుతూ కళ్లు మూసుకున్నాను. అకస్మాత్తుగా భయంకరమైన చలి ప్రారంభమైంది. వందలూ, వేలూ ఇనుపమేకులు జల్లెడలా భయంకరంగా నా తలచుట్టూ తిరుగుతున్నట్లు అనిపించింది.

ఆ జ్వరం అలా మూడు రోజులపాటు ఉధృతంగా వచ్చింది. మధ్యమధ్య కొద్దిగా స్పృహ వచ్చినప్పుడు నా పక్కన నిలబడిన మనిషి, నామీద పరుచుకుంటున్న దుప్పటి, నా నోటిలో ఎవరో ఔషధం పోయడం, ఎవరో జబ్బుమీద సూదిమందు పొడవడం... ఇవన్నీ నాకు కొంచెంగా తెలుసు. ఈ మూడు రోజులుగా ఆ మనిషిని నేను స్పష్టంగా గుర్తుపట్టలేదు.

ఆ పూట జ్వరం దిగజారగానే నేను కళ్లు తెరిచి చూశాను. గుడిలోనే పక్కన చిన్న పాక అది. అందులో ఈత ఆకుల చాపమీద పడుకుని ఉన్నాను నేను. తలక్రింద దిండు... ప్రక్కనే మందుసీసాలు రెండు... కాలికి కట్టు... వాకిట్లో ఎవరిదో నీడ... నేను మూలుగుతూ లేవడానికి ప్రయత్నించాను. అంతలో వాకిట్లో అంతవరకూ కూర్చుని ఉన్న ఆ వ్యక్తి “ఏం కావాలి మీకు? లేవకండి” అంటూ లోపలికి వచ్చాడు.

రామేశం! నేను మళ్ళీ పడుకుని కళ్లు మూసుకున్నాను. అతడు నా పక్కగా వచ్చి కూర్చుని నుదుటిమీద చేయి ఉంచి “అమ్మయ్యా! మీకు చెమటలు పట్టడం చూస్తే ఇహ జ్వరం తగ్గినట్టే అనిపిస్తున్నది... ఈ మూడు రోజులూ ఏం గాబరా పెట్టారండీ బాబూ! డాక్టరు ఇంజక్షన్ ఇవ్వడం కూడా తెలీదు మీకు...” అన్నాడు.

నా కళ్లవెంట నీరు కారడం ప్రారంభించింది. మూసిన కనురెప్పల సందుల్లోంచి అవిరళంగా నీళ్లు ఉబికి వచ్చాయి. ‘నాయనా! నిన్నేనా నేను నడి బజారులో నిలబెట్టి అసహ్యంగా అవమానం చేశాను?’

కళ్లు తెరిచి చూస్తే గ్లాసులో మందు వంచుతున్న అతడు ఒక యోగిలా కనిపించాడు. “ఆఖరి డోస్; ఇది తాగి మీరు పడుకోండి. నేను డాక్టరు దగ్గరకి వెళ్లి చెప్పి వస్తాను. అవసరమైతే మళ్ళీ మందు తెస్తాను” అంటూ మందు నోట్లో పోసి మళ్ళీ “మా తమ్ముడి దగ్గరినుంచి ఇవాళే జాబు వచ్చింది. బాగా చదువుకుంటున్నానని వ్రాశాడు. వాడి కోర్సు ఇక ఒక్క సంవత్సరం... తర్వాత వాడొక పెద్ద ఆఫీసరవుతాడు. మొన్ననే వాడికి ముప్పయి రూపాయలు పంపాను. ఇదిగో రసీదు. వాడి సంతకం చూడండి... ఇంగ్లీషులో ఎంత బావుందో...” అంటూ ఏదేదో మాట్లాడుతూనే అతడు వెళ్లిపోయాడు.

చీకట్లు ప్రపంచాన్ని అజ్ఞానంలా ఆక్రమించుకుంటున్నాయి. గుడి ఆవరణలో ఏదో పక్షి ఆక్రందనం చేస్తున్నది. నా గుండెలెందుకో హఠాత్తుగా జలదరించాయి. నెమ్మదిగా ఓపిక చేసుకుని లేచి ఇవతలకి వచ్చి అరుగుమీద కూర్చున్నాను. మళ్ళీ గుండెలో జలదరింపు... తీతువొకటి ‘క్రిక్’మని చప్పుడు చేస్తూ ఎగిరిపోతున్నది.

చాలాసేపటి తర్వాత గుంపుగా కొందరు మనుషులు వచ్చారు. వాళ్లు చెప్పింది వినగానే ఒక్కసారిగా ఎండుటాకులా కంపించిపోతూ లేచాను. గుండె గొంతుకలోకి వచ్చి దడదడలాడి నట్టయింది.

“ఎక్కడ.”

“మెయిన్ రోడ్డు.”

కాళ్లు తడబడుతూ ఉండగా తూలిపోతూ పరుగెత్తాను. తీరా అక్కడికి పోయేసరికి అంతా అయిపోయింది. రామేశం రోడ్డుకడ్డంగా రక్తపు ముద్దలా పడి వున్నాడు. ఆ లారీ డ్రైవరు ఎంత రాక్షసుడో ఆగనైనా ఆగలేదు. జనం గుమిగూడుతున్నారు.

నేను అతని మీదికి వంగి నీళ్లు నిండిన కళ్లతో చూశాను. అతని చూపులు అతని కుడిచేతి గుప్పిటమీద ఉన్నాయి. ఆ చేతిలో వున్నది తమ్ముడి ఉత్తరం... నేను భోరున ఏడుస్తూ ఆ ఉత్తరం తీసుకున్నాను. మందమైన లైటు వెలుగులో అక్షరాలు కనిపించాయి. “నేను బాగా చదువుకొంటున్నాను. ఇంకా బాగా చదువుకుంటాను. మరొక్క సంవత్సరం... తర్వాత నిన్ను పూజించుకుంటానన్నయ్యా.”

నేను కళ్లు మూసుకున్నాను. “అవును తమ్ముడూ బాగా చదువుకో... నేనున్నాను నీకు” అనుకుని కళ్లు తెరిచేసరికి పోలీసులు ప్రమాదం వివరాలు సేకరిస్తూ హడావిడిగా కనుపించారు.

*